

11 राज्यों की 93 सीटों पर वोटिंग: 5 बजे तक 63.77% मतदान, महाराष्ट्र में सबसे कम 53.40%; बिहार-छत्तीसगढ़ में 3 की मौत

5 बजे तक का वोटर टर्नआउट

राज्य	मतदान प्रतिशत
असम	74.86%
बिहार	56.01%
छत्तीसगढ़	66.87%
दादर नगर हवेली अंडमान और दीव	65.23%
गोवा	72.52%
गुजरात	55.22%
कर्नाटक	66.05%
मध्य प्रदेश	62.28%
महाराष्ट्र	53.40%
उत्तर प्रदेश	55.13%
पश्चिम बंगाल	73.93%
औसत	63.77%

24 न्यूज अपडेट

desk24newsupdate@gmail.com

नई दिल्ली. 10 राज्यों और एक केंद्र शासित प्रदेश की 93 लोकसभा सीटों पर मंगलवार सुबह 7 बजे से वोटिंग जारी है। यह शाम 6 बजे तक चलेगी। चुनाव आयोग के मुताबिक, शाम पांच बजे तक 63.77% वोटिंग हुई। सबसे ज्यादा पश्चिम बंगाल में 73.93% और सबसे कम महाराष्ट्र में 53.40% वोटिंग हुई। दोपहर तीन बजे तक 53.60% वोटिंग हुई थी। सबसे ज्यादा पश्चिम बंगाल में 63.11% वोटिंग हुई और सबसे कम महाराष्ट्र में 42.63% लोगों ने वोट डाले थे। बिहार में वोटिंग के दौरान पीठासीन अधिकारी और होमगार्ड जवान की मौत हो गई है। छत्तीसगढ़ के जशपुर में मतदान करने पहुंचे एक बुजुर्ग वोटर की मौत हो गई।

वहीं, पश्चिम बंगाल में मुर्शिदाबाद के भाजपा कैंडिडेट और TMC समर्थक के बीच झड़प हुई है। यूपी के संभल में पुलिस ने लोगों पर लाठीचार्ज किया।

इसमें कुछ लोग घायल हो गए।

प्रधानमंत्री नरेंद्र मोदी ने अहमदाबाद स्थित निशान हायर सेकेंडरी स्कूल में वोट डाला। उनके साथ गृह मंत्री अमित शाह भी मौजूद थे। प्रधानमंत्री सफेद कुर्ता-पायजामा और भगवा जैकेट पहने हुए थे। वहीं अमित शाह सफेद कुर्ता-पायजामा के साथ भगवा रंग का गमछा लिए हुए थे। PM मोदी कार से उतरने के बाद अमित शाह के साथ पैदल ही लोगों का अभिवादन करते हुए बूथ तक पहुंचे और मतदान किया।



वोट डालने के बाद प्रधानमंत्री ने बच्चों के हाथ पर ऑटोग्राफ दिया। लोगों के साथ तस्वीरें क्लिक करवाईं। एक बच्ची को गोद में लेकर हवा में उछाला। मीडिया से बातचीत में उन्होंने लोगों से बड़ी संख्या में वोटिंग की अपील की। साथ ही गर्मी को देखते हुए खूब सारा पानी पीने को कहा।

SC ने कहा- सेलिब्रिटी भी भ्रामक विज्ञापन के लिए जिम्मेदार: पतंजलि केस में विवादित बयान पर IMA प्रेसिडेंट को नोटिस, 14 मई तक जवाब मांगा

24 न्यूज अपडेट

desk24newsupdate@gmail.com

नई दिल्ली. सुप्रीम कोर्ट IMA की ओर से दायर की गई याचिका पर सुनवाई कर रही थी। इसमें कहा गया है कि पतंजलि ने कोविड वैक्सीनेशन और एलोपैथी के खिलाफ निगेटिव प्रचार किया। जस्टिस हिमा कोहली और जस्टिस अहसानुद्दीन अमानुल्लाह की बेंच ने ये सुनवाई की। बाबा रामदेव और बालकृष्ण 23 अप्रैल को सुनवाई के दौरान चौथी बार कोर्ट के सामने पेश हुए थे। इंडियन मेडिकल एसोसिएशन (IMA) ने पतंजलि के 2022 के एक विज्ञापन में एलोपैथी पर गलतफहमी फैलाने का आरोप लगाया था। बाबा रामदेव और बालकृष्ण 23 अप्रैल को सुनवाई के दौरान चौथी बार कोर्ट के सामने पेश हुए थे। इंडियन मेडिकल एसोसिएशन (IMA) ने पतंजलि के 2022 के एक विज्ञापन में एलोपैथी पर गलतफहमी फैलाने का आरोप लगाया था। ब्रॉडकास्टर्स को सेल्फ डिक्लेरेशन फॉर्म दाखिल करना होगा अदालत ने कहा- ब्रॉडकास्टर्स को कोई भी विज्ञापन दिखाने से पहले एक सेल्फ डिक्लेरेशन फॉर्म दाखिल करना होगा, जिसमें कहा जाएगा कि विज्ञापन



नियमों का अनुपालन करते हैं। अदालत ने कहा कि टीवी ब्रॉडकास्टर्स ब्रॉडकास्ट सर्विस पोर्टल पर घोषणा अपलोड कर सकते हैं और आदेश दिया कि प्रिंट मीडिया के लिए चार हफ्ते के भीतर एक पोर्टल स्थापित किया जाए। कोर्ट ने भ्रामक विज्ञापनों से जुड़ी 2022 की गाइडलाइन का भी जिक्र किया। इसकी गाइडलाइन 13 में कहा गया है कि किसी व्यक्ति को उस प्रोडक्ट या सर्विस के बारे में पर्याप्त जानकारी या अनुभव होना चाहिए जिसे वो एंडोर्स कर रहा है। उसे यह सुनिश्चित करना चाहिए कि यह भ्रामक नहीं है। बेंच ने उपभोक्ता की शिकायत दर्ज करने के लिए प्रोसेस बनाने की जरूरत बताई।

सुप्रीम कोर्ट ने केजरीवाल की जमानत पर फैसला नहीं दिया: शर्त रखी- सरकारी काम में दखल नहीं देंगे, ED से कहा- चुनाव हैं, ये असाधारण हालात

24 न्यूज अपडेट

desk24newsupdate@gmail.com

नई दिल्ली. दिल्ली शराब नीति मामले में मंगलवार को अरविंद केजरीवाल की अंतरिम जमानत पर फैसला सुनाए बिना सुप्रीम कोर्ट की बेंच उठ गई। सुबह साढ़े 10 बजे सुनवाई शुरू होने के बाद लंच से पहले तक कोर्ट ने जमानत की शर्तें तय कर ली थीं। हालांकि तब ED ने कहा कि केजरीवाल के वकील को 3 दिन सुना गया। हमें भी पर्याप्त समय दिया जाए।

अदालत ने जमानत का विरोध कर रही ED से कहा कि चुनाव चल रहे हैं और केजरीवाल मौजूदा मुख्यमंत्री हैं। चुनाव 5 साल में सिर्फ एक बार आते हैं। अदालत ने केजरीवाल से कहा कि हम आपको जमानत दे देते हैं तो आप ऑफिशियल ड्यूटी नहीं करेंगे। हम नहीं चाहते कि आप सरकार में दखलअंदाजी करें। अगर चुनाव नहीं



होते तो अंतरिम जमानत का सवाल ही नहीं उठता था। केजरीवाल के वकील अभिषेक मनु सिंघवी ने कहा- हम किसी फाइल पर साइन नहीं करेंगे। शर्त है कि LG किसी भी काम को इस आधार पर ना रोकें कि फाइल पर साइन नहीं है। ऐसा कुछ नहीं बोलूंगा, जो नुकसान पहुंचाने वाला हो।

सॉलिसिटर जनरल तुषार मेहता ने इसका विरोध करते हुए कहा कि मुख्यमंत्री और आम आदमी में फर्क किया जाना सही नहीं है। राजनेताओं के लिए अलग कैटेगरी ना बनाएं। जनता के बीच गलत संदेश जाएगा। लंच के बाद जस्टिस खन्ना ने कहा- फिलहाल हम देखते हैं कि दलीलें खत्म होती हैं या नहीं। अगर नहीं तो परसों (9 मई) की डेट देंगे। अगर संभव नहीं हुआ तो अगले हफ्ते की तारीख देंगे। उधर, दिल्ली की राउज एवेन्यू कोर्ट ने भी केजरीवाल की न्यायिक हिरासत 20 मई तक बढ़ा दी है। कोर्ट ने 23 अप्रैल को अरविंद केजरीवाल की न्यायिक हिरासत 7 मई तक बढ़ाई थी। 21 मार्च को केजरीवाल की गिरफ्तारी के बाद 22 मार्च को राउज एवेन्यू कोर्ट में पेशी हुई, जहां से उन्हें 28 मार्च तक ED की रिमांड पर भेजा गया। 1 अप्रैल से वे तिहाड़ जेल में हैं।

सलमान खान के घर के बाहर फायरिंग केस में मिली बड़ी कामयाबी, पांचवां आरोपी राजस्थान से गिरफ्तार

24 न्यूज अपडेट

desk24newsupdate@gmail.com

बॉलीवुड अभिनेता सलमान खान के बांद्रा स्थित आवास पर फायरिंग मामले में मुंबई क्राइम ब्रांच ने मंगलवार को पांचवीं गिरफ्तारी की। मामले के पांचवें आरोपी को पुलिस ने राजस्थान से गिरफ्तार किया और उसकी पहचान मोहम्मद चौधरी के रूप में हुई है। मोहम्मद चौधरी के रूप में पहचाने गए आरोपी ने दो शूटर्स, सागर पाल और विक्की गुप्ता को पैसे मुहैया कराने और रेकी करने में मदद की। मुंबई क्राइम ब्रांच ने कहा कि चौधरी को आज मुंबई लाया जा रहा है जहां उसे अदालत में पेश किया जाएगा और हिरासत की मांग की जाएगी। चौधरी की गिरफ्तारी मुंबई के बांद्रा इलाके में हुई गोलीबारी की घटना की चल रही जांच के बीच हुई है। यह गिरफ्तारी सलमान खान के आवास पर हमले से जुड़े व्यक्तियों की एक और कड़ी को जोड़ती

है। बॉलीवुड

अभिनेता

सलमान खान

के बांद्रा स्थित

आवास पर

फायरिंग

मामले में

मुंबई क्राइम

ब्रांच ने मंगलवार को पांचवीं गिरफ्तारी की।

मामले के पांचवें आरोपी को पुलिस ने राजस्थान

से गिरफ्तार किया और उसकी पहचान मोहम्मद

चौधरी के रूप में हुई है। मोहम्मद चौधरी के रूप

में पहचाने गए आरोपी ने दो शूटर्स, सागर पाल

और विक्की गुप्ता को पैसे मुहैया कराने और

रेकी करने में मदद की। मुंबई क्राइम ब्रांच ने

कहा कि चौधरी को आज मुंबई लाया जा रहा है

जहां उसे अदालत में पेश किया जाएगा और

हिरासत की मांग की जाएगी।



BJP में शामिल हुई राधिका खेड़ा, एक्टर शेखर सुमन के साथ दिल्ली में ली सदस्यता; छत्तीसगढ़ में विवाद के बाद छोड़ी थी कांग्रेस



24 न्यूज अपडेट

desk24newsupdate@gmail.com

रायपुर. कांग्रेस छोड़ने के बाद राधिका खेड़ा BJP में शामिल हो गई हैं। उन्होंने दिल्ली में एक्टर शेखर सुमन के साथ BJP की सदस्यता ली है। छत्तीसगढ़ में विवाद के बाद रविवार (5 मई) को राधिका ने कांग्रेस से इस्तीफा दिया था। इसके बाद सोमवार को उन्होंने सुशील आनंद शुक्ला समेत कई बड़े नेताओं पर गंभीर आरोप लगाए थे। सोमवार देर शाम सुशील आनंद

शुक्ला ने भी उन्हें मानहानि का नोटिस भेज दिया है। राधिका खेड़ा ने कहा कि, राहुल गांधी की यात्रा के दौरान मुझे सुशील आनंद शुक्ला ने शराब ऑफर की। भूपेश बघेल ने कहा छत्तीसगढ़ छोड़ दो। राजीव भवन में मुझे बंद किया गया, मैं चीखती-चिल्लाती, गुहार लगाती रही। मुझे गालियां दी गईं। मैंने ये बात सचिन पायलट, भूपेश बघेल और जयराम रमेश को बताई, लेकिन कुछ नहीं हुआ। एक्टर शेखर सुमन ने भी ली सदस्यता राधिका खेड़ा कांग्रेस की नेशनल मीडिया कोऑर्डिनेटर थीं जिन्होंने छत्तीसगढ़ में विवाद के बाद पार्टी छोड़ी। इसके साथ ही एक्टर शेखर सुमन भी कांग्रेस की टिकट पर 2009 में उन्होंने बिहार से लोकसभा चुनाव लड़ा था। उन्होंने पटना साहिब से चुनाव लड़ा है।

कश्मीर के कुलगाम में 10 लाख का इनामी लश्कर कमांडर बासित डार मारा गया

24 न्यूज अपडेट

desk24newsupdate@gmail.com

जम्मू कश्मीर के कुलगाम में मंगलवार को सेना और आतंकियों में मुठभेड़ हुई। इसमें लश्कर कमांडर बासित अहमद डार समेत 2 आतंकी मारे गए। बासित पर 10 लाख रुपए का इनाम था। वह कश्मीर में कई गैर स्थानीय लोगों की हत्या में शामिल था। एनकाउंटर के दौरान सेना ने उस घर को ब्लास्ट से उड़ा दिया, जिसमें आतंकी छिपे थे।



सम्पादकीय - घाटी में आतंक



स्वतंत्र लेखक

दहशतगर्दी पर काफी हद तक काबू पा लेने के सरकारी दावे के बरक्स हकीकत यह है कि पिछले कुछ सालों में वहां आतंकी हमले बढ़े हैं। पुंछ के शाहसितार इलाके में वायुसेना के वाहन पर हुआ हमला इसकी ताजा कड़ी है। शनिवार को घात लगा कर आतंकियों ने हमला किया था, जिसमें पांच सैनिक गंभीर रूप से घायल हो गए। बाद में उनमें से एक ने अस्पताल में दम तोड़ दिया। आतंकियों की तलाश जारी है। हेलिकाप्टर से भी उनकी टोह ली जा रही है। बताया जा रहा है कि ये आतंकी पाकिस्तान से आए थे। उनमें से दो आतंकियों के रेखाचित्र जारी कर उनके बारे में जानकारी देने वाले को बीस लाख रुपए इनाम की घोषणा भी कर दी गई है। सरकार लगातार कहती आ रही है कि घाटी में आतंकवादियों की गतिविधियों को समेट दिया गया है। अब वे एक सीमित क्षेत्र में सक्रिय रह गए हैं। उन्हें भी जल्दी खत्म कर दिया जाएगा। मगर हैरानी की बात है कि सरकार के इस दावे को धता बताते हुए आतंकी लगातार कभी लक्षित हिंसा करके ध्यान भटकाने, तो कभी सेना के काफिले पर घात लगा कर हमला करने में कैसे कामयाब हो जा रहे हैं।

चिंता की बात यह भी है कि आतंकी उन इलाकों में भी सक्रिय देखे जा रहे हैं, जहां वर्षों से लगभग शांति थी। पीर पंजाल के इलाके में फिर से आतंकियों का सक्रिय हो जाना पाकिस्तान की तरफ से मिल रही गंभीर चुनौती की तरह है। ताजा हमला उसी इलाके में हुआ है। वह पाकिस्तान से सटा घने जंगलों और चट्टानों वाला दुर्गम इलाका है। भारतीय सेना ने बहुत पहले उस इलाके में पाकिस्तान पोषित आतंकी

गतिविधियों पर विराम लगा दिया था। यह पिछले एक पखवाड़े में तीसरी आतंकी घटना है। इसके पहले आतंकियों ने दो स्थानीय नागरिकों की गोली मार कर हत्या कर दी थी। इसके पहले सेना और पुलिस ने कुछ तलाशी अभियानों में आतंकवादियों को मार गिराया था। ये हमले उन्हीं की प्रतिक्रिया में किए गए लगते हैं। मगर इन घटनाओं से यह भी जाहिर है कि सेना और सुरक्षाबलों को दहशतगर्दों की रणनीति समझने में चूक हो रही है। वे समय-समय पर अपनी रणनीति बदलते रहते हैं। कई बार वे लक्षित हिंसा का सहारा केवल इसलिए लेते हैं कि ध्यान भटकाया जा सके। फिर वे घात लगा कर सेना के काफिले पर हमला इस मकसद से करते हैं कि अधिक से अधिक नुकसान पहुंचा सके। बार-बार हो रहे ऐसे हमले गंभीर चिंता का विषय हैं। जम्मू-कश्मीर का विशेष दर्जा समाप्त करने और सेना की तैनाती बढ़ाने के बाद दावे किए गए थे कि जल्दी ही पाटी से दहशतगर्दों को नेस्तनाबूद कर दिया जाएगा। अब जब आतंकवादियों को मिलने वाले वित्तीय, स्थानीय और हर तरह के सहयोग पर अंकुश लगाया जा चुका है, पहले की तुलना में खुफिया तंत्र अधिक सक्रिय है, तब भी अगर आतंकवादी न केवल सुरक्षाबलों को चकमा देने में कामयाब हो जा रहे हैं, बल्कि उनकी सक्रियता लगातार बनी हुई है, तो इस विषय में नए सिरे से विचार करने की जरूरत है। जम्मू-कश्मीर से अनुच्छेद तीन सौ सत्तर को खत्म हुए भी पांच वर्ष होने को आ रहे हैं। अभी तक वहां विधानसभा चुनाव कराने में अड़चनें दूर नहीं हो पा रहीं। अगर इन घटनाओं के पीछे पाकिस्तान का हाथ है, तो उससे निपटने की रणनीति बनानी चाहिए।

भ्रष्टाचार के तहखाने

लंबे समय से देश भर में काले धन के खिलाफ अभियान चल रहा है। जांच एजेंसियां लगातार सक्रिय हैं। मगर तमाम कवायदों के बावजूद इस समस्या से पार पाना बड़ी चुनौती बनी हुई है। सोमवार को प्रवर्तन निदेशालय यानी ईडी ने झारखंड की राजधानी रांची में राज्य सरकार में मंत्री आलमगीर आलम के निजी सचिव के घरेलू सहायक के पर छापेमारी की, जिसमें पच्चीस करोड़ रुपए से ज्यादा की नगदी बरामद हुई। खबर के मुताबिक, यह छापेमारी झारखंड ग्रामीण विकास विभाग के मुख्य अभियंता से जुड़े मामले में हुई है, जिसे ईडी ने पिछले वर्ष धनशोधन के मामले में गिरफ्तार किया था। धनशोधन का सिरा मंत्री के निजी सचिव और उसके घरेलू सहायक से भी जुड़ा हुआ था, इसलिए ईडी ने उसे जांच और कार्रवाई के दायरे में लिया। सवाल है कि इतनी बड़ी रकम काले धन के रूप में किसी के घर में पड़ी थी, तो इस तरह का भ्रष्टाचार बिना किसी उच्च स्तरीय संरक्षण के चलना कैसे संभव है! सवाल यह भी है कि भ्रष्टाचार और काले धन के खिलाफ अभियान चलाने और इसके

खात्मे के लिए हर स्तर पर कार्रवाई करते हुए पिछले आठ वर्षों में जितने वादे और दावे किए गए, उसके मुकाबले कामयाबी कहां दिखती है। आखिर क्या वजह है कि हर कुछ दिनों बाद किसी नेता या अधिकारी के घर या दफ्तर में छापे मारे जाते हैं, वहां से करोड़ों रुपए नगद बरामद होते हैं? समझना मुश्किल है कि जांच एजेंसियों की सथन कार्रवाइयों के बीच दीवार फोड़ कर कहां से इतनी भारी मात्रा में नगदी निकल आती है? क्या वजह है कि काले धन पर काबू पाने के लिए बनाए गए कायदे-कानून को लेकर सख्ती के दावों के बावजूद भ्रष्ट आचरण में लिप्त नेता या अफसर को कई-कई करोड़ रुपए नगद अपने घरों में छिपा कर रखने में कोई खौफ नहीं होता? कहा जा सकता है कि सरकारी एजेंसियां भ्रष्टाचार और काले धन की समस्या को खत्म करने को लेकर सक्रिय हैं। मगर यह भी सच है कि भ्रष्टाचार के खिलाफ जंग छेड़ने और संबंधित महकमों या एजेंसियों की अति-सक्रियता के चावजूद इस समस्या पर काबू पाना आज भी मुश्किल साबित हो रहा है।

एमबी अस्पताल जाओ तो वट में मत रहना, यातायात पुलिस स्वागत को तैयार है, इमरजेंसी से हटवाई गाड़ियां, लगेंगे साइनेज, अब आएगा बापू बाजार का नंबर, शक्तिनगर पर भी निगाहें



24 न्यूज अपडेट

desk24newsupdate@gmail.com

24 न्यूज अपडेट उदयपुर। एमबी अस्पताल जाओ तो गाड़ी को सोच समझ कर सही जगह पर ही पार्क करना नहीं तो यातायात पुलिस गलत पार्किंग करने वालों के स्वागत में तैयार खड़ी है। गाड़ियां उठावाई जाएंगी और चालान भी बनेंगे। आज एमबी अस्पताल अधीक्षक आरएल सुमन के बुलावे पर ट्रेफिक डिप्टी साहब सहित अन्य पुलिस अधिकारी मौके पर पहुंचे और कुछ गाड़ियों को इमरजेंसी के बाहर से उठवाकर नगर निगम की पार्किंग में रखवाया। अधिकतर चौपहिया डाक्टरों के थे जो लापरवाही से पार्क करके चले गए थे। पता चलते ही हड़कंप मचा व निगम की पार्किंग तक गाड़ी वापस लिवाने दौड़े चले गए। मौके पर सुमन साहब और नेतृपालसिंहजी ने इंटरैक्टिव वीडियो के माध्यम से जनता को और स्टाफ को संदेश दिया कि आने वाले दिन धड़ाधड़ चलान के मानसून वाले होंगे संभल जाओ, जहां पर पार्किंग तय है वहीं पर करो। कम से कम इमरजेंसी को तो बख्श दो। इसके साथ ही पूरे अस्पताल परिसर में नो पार्किंग के बोर्ड ट्रेफिक पुलिस द्वारा लगाए जा रहे हैं ताकि पता चल सके कि यहां पर खतरा-ए-वाहन पार्किंग है। ट्रेफिक के बैरिकेड भी वहां पर रखे गए। स्थाई कर्मचारी वहां पर लगाए हैं ताकि कोई भी नो पार्किंग के अलावा वाहन खड़ा नहीं करें।

अभी तो हॉस्पिटल की हालत ये है कि यह वाहनों की सब्जीमंडी बनी हुई है। हर कोई हर कहीं पर वाहन पार्क कर रहा है। कुछ एप्रोच वालों के वाहन तो अंदर पोर्च तक देखे जा सकते हैं। बिना घुड़की के यह व्यवस्था काबू में नहीं आने वाली है। ऐसे में यह ट्रेलर आज दिखाया गया ताकि सब पिक्चर आने से पहले संभल जाएं। इमरजेंसी के बाहर गाड़ियां खड़ी होंगी तो इमरजेंसी के वाहन क्रिटिकल मरीज को लेकर कैसे पहुंचेंगे जिसके लिए जिंदगी और मौत बस मिनटों का खेल है।

ट्रेफिक डिप्टी नेत्रपालसिंह बोले, बापू बाजार व नाड़ा खाड़ा लाइन में ट्रेफिक डिप्टी नेत्रपालसिंह ने 24 न्यूज अपडेट से विशेष बातचीत में कहा कि एमबी की इमर-जेंसी के बाहर नो पार्किंग जोन से कारें हटवाई है। अधीक्षक महोदय से भी चर्चा हुई। अब साइनेज व बोर्ड लगवा रहे हैं अभियान निरंतर रहेगा। आज समाझश वाला पहला दिन है, कल से कड़ी कार्रवाई होगी। मेरी अपील है कि पब्लिक अपनी रेस्पॉसिबिलिटी समझ कर खुद पार्किंग को व्यवस्थित रूप से करे। अभियान में भागीदार बनें। जहां तक शक्ति नगर की बात है तो कुछ ही दिनों में बोटलनेक खुलने वाला है। वहां पर अभियान निरंतर है। ट्रेफिक का फ्लो बनते ही समस्या का समाधान हो जाएगा। अगला नंबर बापू बाजार व नाड़ा खाड़ा का है। यहां पहले हम साइनेज लगाएंगे ताकि पता चल सके कि कहां पर नो पार्किंग है।

सांड लड़े, कुएं में गिरे, बचाने उतरे 3 युवकों की जहरीली गैस से मौत



24 न्यूज अपडेट

desk24newsupdate@gmail.com

24 न्यूज अपडेट, भीलवाड़ा। सोमवार रात 8 बजे शाहपुरा के आरणी गांव में दो सांड आपस में भिड़ गए और लड़ते-लड़ते रामेश्वर माली के बिना मुंडेर के 40 फीट गहरे कुएं में जा गिरे। कुएं में 12 फीट पानी था मगर लंबे समय से बंद था। नजारा देख रहे युवकों ने जेसीबी मंगवाई व अपने स्तर पर ही सांडों को बचाने का प्रयास शुरू किया। काफी कोशिशों के बाद एक सांड बाहर आ गया। दूसरा नहीं निकला तो कुएं की सीढ़ियों को पकड़ते हुए सुखदेव गाड़री (18) पुत्र देवीलाल

नीचे गया। नीचे पता नहीं था कि जहरीली गैस का है। दम घुटने से सुखदेव बेहोश हो गया, इससे पहले वो चिल्लाया। कमर में रस्सा होने से सुखदेव को जेसीबी की मदद से बाहर निकाल लिया गया। इसके बाद धनराज (22) पुत्र रामेश्वर माली उतरा। वह भी अंदर ही बेहोश हो गया। वापस नहीं आने पर शंकर (30) पुत्र हजारी माली गया वो भी बेहोश हो गया। शंकर के भाई कमलेश (25) ने खतरा भांप कर खुद जाने का फैसला किया। उसे लगा कि वह भाई को बचा लेगर मगर वह भी जहरीली गैस की चपेट में आ गया। इतना होने पर भी बाहर खड़े लोगों

ने बाल किशन (25) को रस्सा बांधकर कुएं में उतर दिया। वो भी बेहोश हो गया। ग्रामीणों ने उसे तुरंत बाहर निकाल लिया। हादसे में सगे भाई कमलेश और शंकर व गांव के धनराज की मौत हो गई। सूचना के बाद ग्रामीणों की भीड़ लग गई व हाहाकार मच गया। रात 9 बजे रेस्क्यू ऑपरेशन शुरू हुआ। आधे घंटे की मशक्कत के बाद रात 9.30 बजे धनराज का शव निकला। उसके बाद जिंक की रेस्क्यू टीम मौके पर आई। उनके सहयोग से 10.30 बजे कमलेश और रात 12.30 बजे शंकर का शव निकाला गया। इसके बाद एसडीआरएफ की टीम भी मौके पर पहुंच गई।

डाल गांव में सूखी झाड़ियों में लगी भीषण आग



24 न्यूज अपडेट

desk24newsupdate@gmail.com

24 न्यूज अपडेट सलूंवर। सलूंवर जिले क डाल गांव की कलाल घाटी में आज सूखी झाड़ियों में अचानक भीषण आग लग गई। आग को फैलता देख सरपंच प्रतिनिधि ने सलूंवर अग्निशमन केंद्र को सूचना दी। इस पर दमकल मौके पर रही और कड़ी मशक्कत के बाद आग पर काबू पाया। गनीमत रही कि सरपंच प्रतिनिधि व ग्रामीणों की तत्परता से आग के फैलाव पर समय रहते काबू पा लिया गया। आग समय पर नहीं बुझती तो समीप ही आबादी क्षेत्र के घरों को भी चपेट में ले सकती थी। फिलहाल दमकल और ग्रामीण मौके पर ही हैं व सबने आग बुझने पर राहत की सांस ली है।

खराब पोषाहार लेकर कलेक्ट्रेट पहुंची आंगनबाड़ी कार्यकर्ता



24 न्यूज अपडेट

desk24newsupdate@gmail.com

डूंगरपुर.आंगनबाड़ी केन्द्रों में हो रही खराब पोषाहार की सप्लाई से परेशान आंगनबाड़ी कार्यकर्ता मंगलवार को खराब पोषाहार को साथ कलेक्ट्रेट पहुंची। कार्यकर्ताओं ने एडीएम को खराब पोषाहार दिखाया। वहीं, सीएम के नाम खराब पोषाहार की सप्लाई बंद करने सहित अपनी अन्य मांगों को लेकर ज्ञापन सौंपा। आंगनबाड़ी केन्द्रों पर गर्भवती महिलाओं और बच्चों के लिए सरकार की ओर से पोषाहार की सप्लाई की जाती है। पिछले कुछ समय से पोषाहार ठेकेदार द्वारा आंगनबाड़ी केन्द्रों में घटिया पोषाहार की सप्लाई की जा रही है। घटिया पोषाहार की सप्लाई से परेशान आंगनबाड़ी कार्यकर्ता मंगलवार को कलेक्ट्रेट पहुंची। आंगनबाड़ी कार्यकर्ताओं ने एडीएम कुलराज मीणा को सप्लाई किया जा रहा घटिया पोषाहार दिखाया। उन्होंने बताया की दाल में कंकड़ आ रहे हैं। खिचड़ी में दाल नहीं आ रही है। वहीं, पोषाहार पकाया जाता है तो वो काला पड़ जाता है, जिसे गर्भवती महिलाएं और बच्चे नहीं खाते हैं। उन्होंने बताया कि पिछली सरकार और वर्तमान सरकार को घटिया पोषाहार की कई बार शिकायतें की गईं, लेकिन कोई समाधान नहीं हुआ है।

रेप कर तलवार से दो अंगुलियां व अंगूठा काटा, 31 टांके आए, उदयपुर रेफर

24 न्यूज अपडेट

desk24newsupdate@gmail.com

24 न्यूज अपडेट बांसवाड़ा। बांसवाड़ा जिले के दानपुर थाना क्षेत्र में एक गांव में 19 साल की युवती से रेप के बाद तलवार से ताबड़तोड़ वार किए गए जिसमें वह गंभीर रूप से घायल हो गई। एक हाथ की दो अंगुलियां और अंगूठा हमले में कटा दिए गए। मजिस्ट्रेट के सामने बयान कराने के बाद गंभीर हालत में युवती को उदयपुर रेफर किया गया है। युवती के सिर पर 18, मुंह पर 7 और हथेली में 6 कुल 31 टांके लगाए गए। बताया गया कि रविवार रात गांव में ही बिनाले के कार्यक्रम से 12.30 बजे परिवार और रिश्तेदारों के साथ पैदल ही घर लौट रही थी। इस दौरान युवती पीछे रह गई और अंधेरे का फायदा उठाकर गांव के कालू और जीतू ने उसेघर से 200 मीटर दूर ही किडनैप कर लिया। उसके बाद गैंगरेप किया। उस पर तलवार से वार किया जिससे सिर, हाथ और चेहरे पर गहरे घाव हो गए। लड़की के चिल्लाने पर भाई और मां भागकर आए। बेटी खून से लथपथ बेहोश पड़ी थी। एक हाथ की दो अंगुलियां और अंगूठा कटा हुए थे। मौके पर बड़ी संख्या में ग्रामीण भी जमा हो गए। हॉश में आने पर घटना के बारे में पूछा तो युवती ने बताया कि कालू मईड़ा व जीतू ने तलवार से वार कर दिया। बचाव में हाथ आगे किया तो अंगुलियां-अंगूठा कट गए। कालू उससे शादी के लिए दबाव बना रहा था, मना करने पर गैंगरेप कर मर्डर का प्रयास किया। जिला अस्पताल बांसवाड़ा से उपचार के बाद युवती को गंभीर हालत में उदयपुर रेफर किया गया। पीड़िता के मजिस्ट्रेट के सामने बयान हुए और गैंगरेप और हत्या के प्रयास का केस दर्ज किया गया है।




वीडियो वायरल...चलती तो होम मिनिस्टर की है, फिर चाहे गृह मंत्री अमित शाह ही क्यों ना हो...



24 न्यूज अपडेट
desk24newsupdate@gmail.com

अहमदाबाद में आज गृहमंत्री अमित शाह ने वोट डाला और पूरे परिवार ने बाहर आकर वोट का निशान दिखाया। इस दौरान होम मिनिस्टर साहब की होम मिनिस्टर आदरणीया सोनल शाह ने उनके हाथ से वोटर कार्ड कुछ इस तरह से लिया कि सोशल मीडिया पर तस्वीरें छा गईं। मौजूद लोग कमेंट करने लगे कि भाई, ये हिन्दुस्तानी परिवार है। यहां व्यक्ति कितना भी बड़ा क्यों ना हो, चलती हमेशा होम मिनिस्टर की है।

2030 तक के लिए रूस में पांचवीं बार पुतिन 'सरकार'



24 न्यूज अपडेट
desk24newsupdate@gmail.com

24 न्यूज अपडेट, ब्यूरो। रूस के राष्ट्रपति व्लादिमीर पुतिन ने मॉस्को के ग्रैंड क्रेमलिन पैलेस में 5वीं बार राष्ट्रपति पद की शपथ ली। उनको 88 प्रतिशत वोट मिले। मॉस्को के ग्रैंड क्रेमलिन पैलेस में पुतिन ने 33 शब्दों में शपथ ली। शपथ के बाद कहा, "हम और मजबूत होंगे। हम उन देशों के साथ अपने रिश्ते मजबूत करेंगे जो हमें दुश्मन समझते हैं। मैं जनता का विश्वास बनाए रखने के लिए हरसंभव कोशिश करूंगा।" रूस में हुए पुतिन के शपथ ग्रहण समारोह का अमेरिका, ब्रिटेन और कई यूरोपीय देशों ने बहिष्कार किया है। पुतिन ने साल 2000 में पहली बार राष्ट्रपति पद की शपथ ली थी। इसके बाद से 2004, 2012 और 2018 में भी राष्ट्रपति बने। उसके बाद कार्यकाल बढ़ाकर 6 साल का कर दिया गया। ऐसे में 2024 में चुनाव हुए हैं। शपथ के बाद अपनी स्पीच में पुतिन ने कहा कि हम पश्चिमी देशों के साथ बातचीत के लिए तैयार हैं। यह उन पर निर्भर करता है कि वे हमसे बातचीत करना चाहते हैं या नहीं। पश्चिमी देशों ने लगातार रूस में विकास को रोकने की कोशिश की है। वे सालों से हमारे खिलाफ आक्रामक रवैया अपनाते आए हैं। हम यूरोप और एशिया में अपने सहयोगी देशों के साथ मिलकर मल्टीपोलर वर्ल्ड ऑर्डर के लिए काम करते रहेंगे। हम चाहते हैं कि सभी देशों के पास एक जैसी सुरक्षा व्यवस्था हो। आजादी और एकता बनाए रखने के लिए रूस का सोशल-पॉलिटिकल सिस्टम लचीला होना चाहिए। हमें हर वक्त किसी भी चुनौती या खतरे के लिए तैयार रहना होगा।

ढाई दिन का झोपड़ा देख आचार्य सुनील सागर ने कहा जहां मंदिर वगैरह डिस्टर्ब किए गए, वे प्राचीन स्वरूप में आने चाहिए



24 न्यूज अपडेट

desk24newsupdate@gmail.com

अजमेर। अजमेर में विराजित जैन आचार्य सुनील सागर आज ससंघ ढाई दिन के झोपड़े पर पहुंचे और भ्रमण कर अवलोकन करने पहुंचे व दो टूक कहा कि जैन धर्म सर्व धर्म समभाव की बात करता है मगर जहां पर मंदिर आदि डिस्टर्ब किए गए हैं वे प्राचीन स्वरूप में आने चाहिए। इस दौरान जैन धर्मावलम्बियों के अलावा हिन्दू वादी संगठनों के पदाधिकारी व कार्यकर्ता भी मौजूद थे। गुफा वाले मंदिर में रखी हुई जैन प्रतिमाओं को देखकर आचार्य ने कहा कि यहां कभी जैन मंदिर भी रहा होगा। छोटे धड़े की नसियां से देहली गेट होते हुए धानमंडी, दरगाह बाजार, त्रिपोलिया गेट से होते हुए मुनि संघ ढाई दिन के झोपड़े पर पहुंचे। यहां अन्दर भ्रमण करने लगे तो उनको नग्न अवस्था में देखकर रोका। इसके बाद धार्मिक मान्यता के बारे में बताया तो वे मान गए। इसके बाद वहां ढाई दिन के झोपड़े को देखा। फिर उन्होंने सम्बोधन किया और कहा कि भारतीय संस्कृति मेल मिलाप की संस्कृति है और भगवान राम व महावीर ने अहिंसा का संदेश दिया। मैत्रीभाव रखना चाहिए। एक दूसरे के प्रति आदर भाव रखना चाहिए। इसके बाद पत्रकारों से बात करते हुए आचार्य सुनील सागर ने कहा कि इतिहास में पढ़ा करते थे ढाई दिन का झोपड़ा। वहां संस्कृत महाविद्यालय भी था और किसी जमाने में वहां मंदिर भी रहा। पार्श्वनाथ मंदिर गुफा वाले मंदिर में गए तो सौ से ज्यादा मूर्तियां रखी हुई थी तो पूछा और बताया कि ढाई दिन के झोपड़े में खुदाई के समय निकाली और बुजुर्ग लाए तो रख दी। इसका मतलब वहां कभी जैन मंदिर भी रहा होगा। आपसी समझदारी से इन मसलों का हल निकालना चाहिए। जहां मस्जिद है, वे रहे लेकिन जहां मंदिर वगैरह डिस्टर्ब किए गए, वे प्राचीन स्वरूप में आने चाहिए।

गुजरात में जबर्दस्त माहौल पीएम मोदी ने दिया वोट, बूथ के गेट पर खड़े रहे अमित शाह...



24 न्यूज अपडेट

desk24newsupdate@gmail.com

24 न्यूज अपडेट, उदयपुर। लोकतंत्र के महापर्व में आज तीसरे चरण की वोटिंग हो रही है। लोकसभा चुनाव में वोट डालने पीएम नरेन्द्र मोदी अहमदाबाद में सफेद कुर्ता-पायजामा और भगवा रंग की हाफ जैकेट पहनकर वोट डालने पहुंचे। उन्होंने रास्ते में रुककर लोगों का अभिवादन किया। वे अमित शाह के साथ वोटिंग बूथ तक पहुंचे। वोटिंग के बाद पीएम मोदी ने मीडिया से बातचीत की और कहा- आप अपने स्वास्थ्य का

ध्यान रखिए। खूब पानी पिएं। लोगों से वोटिंग की अपील की। उन्होंने कहा- मैं यहीं पर हमेशा मतदान करता हूं और अमित भाई यहां से भाजपा उम्मीदवार के रूप में चुनाव लड़ रहे हैं। हमारे देश में दान का बहुत महत्व है और उसी भावना से देशवासियों को अधिक से अधिक मतदान करना चाहिए। वोटिंग के बाद मोदी काफी देर तक बूथ के बाहर रुके। उन्होंने बच्चों के हाथ पर ऑटोग्राफ दिया। लोगों के साथ तस्वीरें क्लिक करवाई। मोदी ने एक छोटी बच्ची को गोद में भी लिया और उसे दुलार किया।

चेन स्नेचिंग और लूट के 2 आरोपी गिरफ्तार जोधपुर में भी की वारदातें, कई बाइक भी चुराई



24 न्यूज अपडेट

desk24newsupdate@gmail.com

चित्तौड़गढ़. चित्तौड़गढ़ में चेन स्नेचिंग के मामले में पुलिस ने 2 आरोपियों को गिरफ्तार किया है। सात दिन पहले ही दोनों आरोपी शास्त्री नगर में एक बुजुर्ग महिला के गले से सोने की चेन झपट्टा मार कर लूट कर ले गए थे। गिरफ्तार आरोपियों ने लूट, चेन स्नेचिंग और बाइक चोरी की कई वारदातें करना स्वीकार किया। इन्होंने जोधपुर में भी वारदातों को अंजाम दिया। दोनों आरोपियों से चेन भी बरामद कर ली गई है। मामला कोतवाली थाना क्षेत्र का है।

एसपी सुधीर जोशी ने बताया कि 1 मई की सुबह शास्त्री नगर निवासी कांता देवी बोहरा जैन मंदिर जा रही थीं। पीछे से बाइक सवार 2 बदमाश महिला के गले से चेन छीन कर भाग निकले। बढ़ती चेन स्नेचिंग की वारदातों को देखते हुए एक टीम का गठन किया गया।

शहर के ही दो आरोपी पकड़े गए

घटना के आसपास और शहर के सीसीटीवी फुटेज के आधार पर आरोपियों की पहचान की गई। तलाश करने पर दोनों आरोपी शहर के ही निकले। एलबीएस स्कूल के पास, सेठ सांवलिया कॉलोनी निवासी ईश्वर पुत्र नाथूलाल धोबी और कुम्भा नगर निवासी मोहम्मद आमीन पुत्र फिरोज खान को डिटेल कर उनसे पूछताछ की गई। दोनों आरोपियों को गिरफ्तार कर लिया गया और चेन भी बरामद कर लिए।

जोधपुर में भी की वारदातें

दोनों आरोपी ईश्वर धोबी और मोहम्मद आमीन ने लूट, चेन स्नेचिंग और मोटर साइकिलों की चोरी की वारदातों का खुलासा किया है। दोनों ने मिलकर करीब 13 वारदातें चेन स्नेचिंग, लूट और बाइक चोरी की हैं। दोनों ने चित्तौड़गढ़ शहर के अलावा जोधपुर के झालामंड में करीब 6 से 8 महीने पहले महिला के गले से सोने की चेन छीनी थी। वहीं, उसी समय थोड़ा आगे से एक मोटरसाइकिल भी चुराई थी। वहीं आरोपी ईश्वर धोबी ने अपने भांजे रोहित धोबी के साथ मिलकर जोधपुर के कुड़ी एरिया में एक डेयरी संचालक की गले से सोने की चेन छीनी थी।

कई जगहों से बाइक भी चुराई

आरोपियों ने चित्तौड़गढ़ शहर के ईनाणी सिटी सेंटर में लगे मेले के दौरान श्मशान की दीवार के पास खड़ी तीन बाइक चुराई। गांधीनगर में अंजुन से पहले दो बाइक चुराई। नेहरू पार्क के सामने 6-7 माह पहले एक बाइक चुराई, इंदिरा गांधी स्टेडियम से 3 महीने पहले एक मोटरसाइकिल चुराई, इंदिरा गांधी स्टेडियम से डेढ़ साल पहले दशहरे मेले के समय दो मोटरसाइकिल चुराई, गुलशन वाटिका चित्तौड़गढ़ से चार-पांच महीने पहले एक मोटरसाइकिल चुराई, बिरला हॉस्पिटल के सामने राजीव गांधी पार्क से करीब डेढ़ साल पहले एक मोटरसाइकिल चुराई और पविनी पार्क चित्तौड़गढ़ से ईद के समय एक मोटरसाइकिल चुराई। इसके अलावा प्रतापनगर, चित्तौड़गढ़ के आकाश काहर के साथ जंजि कॉलोनी चित्तौड़गढ़ में दिन के समय जंजि गेट के सामने कच्चे रास्ते के पास स्कूटी सवार एक महिला के गले से सोने की चेन छीनी है। इस कार्रवाई में कोतवाली थानाधिकारी संजीव स्वामी के नेतृत्व में एसएसआई प्रहलाद सिंह, हेड कांस्टेबल राजेंद्र सिंह, कमलेश, कांस्टेबल धर्मेन्द्र सिंह, प्रहलाद, लक्ष्मण सिंह, सुनील कुमार शामिल थे।

जॉली LLB की शूटिंग लोकेशन पर नोटिस लगे अक्षय-अरशद वारसी को कोर्ट आना होगा, कल फिर होगी सुनवाई



24 न्यूज अपडेट

desk24newsupdate@gmail.com

अजमेर. जॉली LLB 3 को लेकर पेश किए परिवार में आज सुनवाई हुई। इसमें 6 लोगों को नोटिस जारी हुए थे। इसमें कलेक्टर भारती दीक्षित, अजमेर डीआरएम ऑफिस महाप्रबंधक धनखड़, और सिविल लाइन्स SHO छोटू लाल तो आ गए। लेकिन, अक्षय कुमार, अरशद वारसी और प्रोड्यूसर सुभाष कपूर नहीं आए। इसके बाद सिविल न्यायाधीश एवं न्यायिक मजिस्ट्रेट उत्तर अजमेर शहर यश बिश्नोई ने शूटिंग एरिया में नोटिस लगाने के आदेश दिए हैं। अब मामले को लेकर अब बुधवार को सुनवाई होगी।

शूटिंग एरिया में लगेंगे नोटिस

एडवोकेट विवेक पाराशर ने बताया कि जॉली LLB 3 फिल्म के मामले में जज यश बिश्नोई की कोर्ट में मंगलवार को सुनवाई हुई। अक्षय कुमार, अरशद वारसी, फिल्म प्रोड्यूसर सहित 6 जनों को नोटिस जारी किए थे। कोर्ट की ओर से भेजे गए नोटिस को फिल्म शूटिंग के एक प्रतिनिधि राकेश जायसवाल के द्वारा रिसीव किया था। लेकिन उस रिसीविंग को कोर्ट ने खारिज कर दिया। नोटिस को व्यक्तिगत ही सभी को लेना था। मंगलवार को न्यायालय ने अक्षय कुमार, अरशद वारसी और फिल्म प्रोड्यूसर को एक अवसर देते हुए दोबारा नोटिस जारी किए हैं। साथ ही डीआरएम कार्यालय और प्रताप पैलेस में नोटिस चस्पा करने के आदेश जारी किए हैं। नोटिस चस्पा होने के बाद कल मामले में वापस सुनवाई होगी।

3 पक्षकारों के वकीलों ने रखा अपना पक्ष

एडवोकेट प्रशांत यादव ने मामले में कहा कि कोर्ट में सुनवाई शुरू होते ही जज यश बिश्नोई के द्वारा नोटिस दिए थे। जिसमें से डी-आरएम, जिला कलेक्टर और सिविल लाइन थाना प्रभारी की ओर से वकील कोर्ट में पेश हुए और अपना पक्ष रखा। अधिवक्ता ने बताया कि जब कोर्ट की ओर से अक्षय कुमार, अरशद वारसी और फिल्म प्रोड्यूसर को नोटिस भेजे गए थे तभी डीआरएम कार्यालय में प्रोडक्शन मैनेजर राहुल जायसवाल वहां पर मिले और उन्होंने अपने बाउंसर के साथ कोर्ट के कर्मचारियों के साथ दुर्व्यवहार करते हुए उन्हें अंदर जाने से रोक दिया। बाद में उसने खुद को अधिकृत बताते हुए नोटिस रिसीव किया।

जोधपुर में संत की अश्लील चैट और वीडियो आया सामने

24 न्यूज अपडेट



जोधपुर. जोधपुर में एक 500 साल पुराने मठ के महंत का अश्लील वीडियो और चैट सामने आई है। इसमें वह अश्लील बात करते हुए नजर आ रहा है। दावा किया जा रहा है कि उसके मोबाइल में ऐसे मैसेज भी मिले, जिसमें वह गालियां भी दे रहा है। मामला जिले के बालेसर थाना क्षेत्र के ढाढनिया मठ का है। महंत लिखमपुरी के ये चैट और वीडियो सामने आने के बाद स्थानीय लोगों में रोष है। इसे लेकर मंगलवार को ग्रामीणों ने बैठक भी बुलाई। इसमें निर्णय लिया गया है कि वे ग्रामीणों की निगरानी में रहेंगे। इस पूरे मामले में जब मठ के महंत का पक्ष जानने के लिए कॉल किया तो फोन बंद आया।

अब ग्रामीणों की निगरानी में रहेंगे महंत

महंत का वीडियो सामने आने के बाद कोरनावटी पट्टी (84 गांव) के लोगों की बैठक बुलाई गई। इसमें महंत को मठ के कार्यों से दूर रखने का निर्णय लिया गया है। साथ में फरमान जारी किया गया है कि महंत यदि मठ से बाहर किसी भी आयोजन में जाते हैं तो ग्रामीणों की सहमति लेनी होगी और 5 ग्रामीण साथ रहेंगे। बैठक में ग्रामीणों का कहना था कि इस हरकत से गांवों के लोगों में आक्रोश है और जल्द ही मठ से बेदखल किया जाएगा।

इधर इस मामले को लेकर विरोध दर्ज करवाने जा रहे सम्पत्त पुनिया और उनकी टीम को पुलिस ने आगोलाई के पास रोक दिया। पुनिया ने बताया कि पुलिस उन्हें आगे नहीं जाने दे रही जबकि इस तरह की हरकत करने वालों को मठ में रहने का कोई अधिकार नहीं है।

लीगल बजरी बेचने वालों को धमका रहा बजरी माफिया, हरियाणा-कोटा की गाड़ियों से हो रहा अवैध व्यापार, रोकने पर मिल रही रिवाल्वर से गोली मारने की धमकी



24 न्यूज अपडेट

desk24newsupdate@gmail.com

24 न्यूज अपडेट उदयपुर। क्या यह रेत माफिया और लीगल रेत माफिया के बीच टकराहट बढ़ने और आगे बढ़ा रूप लेने का पहला संकेत है जिसे समझ कर जिला प्रशासन को तुरंत एक्शन ले लेना चाहिए। क्योंकि जापन में आज दी ट्रक ट्रेलर बजरी ऑनर्स ट्रेड यूनियन, प्रतापगढ़ उदयपुर के पदाधिकारियों ने स्पष्ट रूप से लिखा है कि लीगल कारोबार करने वालों को हरियाणा और कोटा के ट्रकों में गुजरात रेत लाने वाला माफिया धमका रहा है। रिवाल्वर से गोली मारने की धमकी दे रहा है। सवाल उठ रहा है कि पूरा एसोसिएशन कह रहा है तो फिर प्रशासन क्या कर रहा है। ये तो हो नहीं सकता कि माफिया इतना खुद पावरफुल हो कि गुजरात से बिना परमिशन रेत भरा ट्रक लेकर आ जाए और बिना पुलिस प्रशासन की जानकारी के बिना किसी को घूस दिए उदयपुर में उसे बेच भी दे। कहीं न कहीं मिलीभगत पुलिस व प्रशासन स्तर पर भी दिखाई दे रही है। बहरहाल आज संगठन की ओर से कलेक्टर, एसपी, आरटीओ व खनि अभियन्ता, खान एवं भू विज्ञान विभाग, उदयपुर को ज्ञापन दिया गया व इस समस्या की ओर ध्यान दिलाया गया। दूसरे शब्दों में कहें तो जिला प्रशासन को बताया गया कि समस्या आप जानते हैं, समाधान भी आपके पास है और सुलझानी भी आपको है। ज्ञापन का विषय गुजरात से वैध रूप से लाई गई बजरी विलय में बाधा उत्पन्न नहीं करने एवं अवैध रूप से बजरी विक्रेता पर अविलम्ब कार्यवाही करने के सम्बन्ध में था। इसमें बताया गया कि समस्त सदस्यों द्वारा गुजरात राज्य से रोयल्टी पेड एवं जी.एस.टी. पेड बजरी खरीदकर लायी जाती है और उदयपुर में विक्रय की जाती है एवं उक्त वैध रूप से लाई गई बजरी को उदयपुर की तंग गलियों में ट्रैक्टर ट्राली के जरिये व मिनी ट्रक से गन्तव्य स्थान पर पहुँचाई जाती है। खनि अभियन्ता द्वारा आदेशात्मक प्रावधानों के तहत आर.एम.एम.सी.आर के नियम 92(1) के तहत टी.पी. जारी की जानी चाहिये, परन्तु उनके द्वारा टी.पी. जारी नहीं की जा रही है, जो पूर्णरूप से अवैध है। इस सम्बन्ध में खनि अभियन्ता द्वारा दिनांक 08-06-2020 को अधीक्षण खनि अभियन्ता को पत्र लिखा जिसमें उनके द्वारा लिखा गया कि टी.पी. जारी करना उचित एवं अतिरिक्त निदेशक, खान उदयपुर द्वारा भी खान एवं भू विज्ञान विभाग के निदेशक को पत्र दि. 10-06-2020 को लिखा गया जिसमें भी उनके द्वारा टी.पी. जारी करना उचित मानते हुए निदेशालय स्तर पर



प्रकरण का निस्तारण किये जाने के सम्बन्ध में पत्र लिखा गया है। राजस्थान सरकार से मांग की जा रही है कि वह अविलम्ब ई. ट्रान्जिट पास जारी करें ताकि वैध रूप से बजरी व्यवसाय किया जा रहा है उसमें किसी प्रकार का कोई व्यवधान नहीं आये। इसके साथ ही प्रार्थी संस्था के सदस्यों द्वारा वैध रूप से व्यापार किया जा रहा है, लेकिन उदयपुर में एच.आर. नम्बर के वाहन एवं कोटा व अन्य नगरों के चाहन अवैधानिक रूप से बजरी एवं ओवरलोड माल ला रहे हैं एवं इन वाहनों के पास प मिट एवं मोटर वाहन अधिनियम के तहत कोई भी वैध दस्तावेज नहीं है। साथ ही इस वाहन में गुजरात राज्य की बजरी को राजस्थान की बजरी से मिला कर उदयपुर की जन के साथ धोखाधड़ी भी की जा रही है। अवैध रूप से लाई गई बजरी के ड्राइवर एवं मालिक को रोकने पर संस्था के सदस्यों को जान से मारने की धमकी एवं रिवाल्वर से गोली मारने की धमकी दी जा रही है इनके विरुद्ध पूर्णरूप से कार्यवाही अविलम्ब किया जाना उचित है। प्रार्थी संस्था के सदस्य वैध रूप से बजरी का व्यापार कर रहा है जो बजरी माफिया की श्रेणी में नहीं आते हैं, अपितु बजरी माफिया एच.आर. नम्बर थे। गाड़ियों में अवैधानिक रूप से ओवरलोड बजरी ला रहे हैं यह बजरी माफिया की श्रेणी आते हैं उनके द्वारा किये गये अवैध कृत्य एवं धोखाधड़ी की जा रही है और प्रार्थी संस्था के सदस्य इसमें बदनाम हो रहे हैं और उदयपुर में बजरी व्यापार भी बदनाम हो रहा है एवं असन्तोष व अशान्ति उत्पन्न हो रही है।

महात्मा गांधी इंग्लिश मीडियम स्कूलों में एडमिशन के आवेदन 12 तक, लॉटरी से होगा प्रवेश, भामाशाह के पास 10 सीटों पर एडमिशन का पावर

24 न्यूज अपडेट

desk24newsupdate@gmail.com

24 न्यूज अपडेट उदयपुर। राजस्थान के महात्मा गांधी इंग्लिश मीडियम स्कूलों में एडमिशन आरंभ हो गए हैं। राज्य में 2000 से ज्यादा महात्मा गांधी इंग्लिश मीडियम स्कूल है। अभिभावक बच्चों के लिए आज से 12 मई तक शाला दर्पण पोर्टल के माध्यम से अप्लाई कर सकते हैं। 13 मई को लिस्ट स्कूल के नोटिस बोर्ड पर लगेगी व उसके अगले दिन 14 मई को लॉटरी निकलेगी। हर स्कूल में भामाशाह कोटे के तहत 10 सीटों पर एडमिशन दिया जाएगा। आपको बता दें कि इंग्लिश मीडियम स्कूल जिनमें प्री-प्राइमरी कक्षाएं या

बाल वाटिकाएं हैं। उनमें नर्सरी की सभी सीटों पर एडमिशन देना है। दूसरी कक्षाओं में सिर्फ खाली सीटों पर ही एडमिशन होने जा रहा है। जिन स्कूलों में पिछले सत्र में कक्षा एक से पांच तक का संचालन किया जा रहा था। उनमें इस साल कक्षा छह का संचालन किया जाएगा। 9वीं तक की स्कूलों में 10वीं और 11वीं तक की स्कूलों में 12वीं कक्षा का संचालन होगा। इनमें भी यदि सीटें खाली रह जाती हैं तो नए विद्यार्थियों को एडमिशन दिया जाएगा। जिन स्कूलों में 10वीं तक की कक्षाएं चल रही हैं। उनमें इस बार 11वीं कक्षा में जो सबजेक्ट बच्चे लेंगे उनको 12वीं में उन्हीं में प्रवेश मिलेगा। कक्षा 1 से 5वीं तक 30 स्टूडेंट, कक्षा 6 से 8वीं में 35 स्टूडेंट्स, कक्षा 9 से 12वीं में 60 स्टूडेंट्स प्रति सेक्शन स्ट्रेंथ होगी।

स्कूलों के निर्माण में 50 लाख से ज्यादा दान देने वाले या पूरा भवन बनाकर देने वाले भामाशाह को हर क्लास में 2 सीटों पर एडमिशन करवाने या पूरे स्कूल में 10 सीटों पर एडमिशन का कोटा होगा। उनकी सिफारिश पर प्राथमिकता से स्टूडेंट्स को एडमिशन दिया जाएगा।



दरियादिली या फिर कमीशनबाजी का खेल : सरकारी स्कूल बंद होने में सात दिन बचे, भेज दिया महीनेभर का दूध पाउडर



24 न्यूज अपडेट

desk24newsupdate@gmail.com

24 न्यूज अपडेट उदयपुर। सरकारी विद्यालयों में इस सत्र के महज सात दिन ही वर्किंग डे के हैं और फिर होगा डेढ महीने का अवकाश। तीन चार माह से बंद रहने के बाद अब विद्यालयों में बाल गोपाल योजना के तहत एक महीने के दूध पाउडर की सप्लाई की जा रही है। आपको बता दें कि इस दूध से कक्षा एक से आठ तक के लाभान्वित होते हैं मगर सरकार बदल जाने के बाद नई

भाजपा सरकार के रडार पर पुरानी सरकार की सभी योजनाएं थीं। ऐसे में यह तय ही नहीं किया जा सका कि दूध वाली योजना का करना क्या है। लगता है अब चुनाव बीतने के बाद ठेकेदारों के माध्यम से सरकार की नौद उड़ी है व खानापूर्ति के लिए एकमुश्त सप्लाई भेज दी गई है। अभी भीष्ण गर्मी में विद्यालय में बालक उपस्थिति नहीं के बराबर है। इसी के साथ लम्बे ग्रीष्मावकाश में दूध पाउडर हो सकता चोरी या खराब। ऐसे में इस पाउडर को क्या चूहे कुत्तों या फिर यह सड़कर खराब होगा कहा नहीं जा सकता। उदयपुर जिले में 2991 विद्यालयों में 310843 बालक लाभान्वित होते हैं। प्रदेश में लगभग 1.25 विद्यालयों में करीब 65 लाख बालक इस योजना से लाभान्वित होते हैं। जनवरी 2024 से विद्यालयों दूध पाउडर सप्लाई नहीं हुआ था तो अचानक कहां से आ गया, सब लोग हतप्रभ है। इस मामले में हमने प्रदेशाध्यक्ष राजस्थान पंचायती राज एवं माध्यमिक शिक्षक संघ शेर सिंह चौहान से बात की तो उन्होंने कहा कि सरकार को संज्ञान लेकर आवश्यक कार्रवाई करनी चाहिए।

पीएमसीएच में महिला ने दिया एक साथ तीन बच्चों को जन्म



24 न्यूज अपडेट

desk24newsupdate@gmail.com

24 न्यूज अपडेट उदयपुर। उदयपुर के भीलों का बेदला स्थित पेसिफिक मेडिकल कॉलेज एवं हॉस्पिटल के प्रसूति एवं स्त्री रोग विभाग में एक महिला ने तीन बच्चों को जन्म दिया। ये बच्चे गर्भावस्था के 34वें सप्ताह में नियत तारीख से 6 सप्ताह पहले समय से पहले पैदा हुए थे। प्रसूति एवं स्त्री रोग विभाग की विभागध्यक्ष एवं ऑपरेटिंग सर्जन डॉ. राजरानी शर्मा ने बताया की पीएमसीएच में सिजेरियन सेक्शन द्वारा बिना किसी जटिलता के तीन बच्चों का जन्म हुआ। शिशुओं का वजन 1.84 किलोग्राम, 1.65 किलोग्राम और 1.49 किलोग्राम था। गर्भावस्था अत्यधिक जोखिमपूर्ण थी क्योंकि माँ गर्भकालीन मधुमेह, प्री एक्लम्पसिया, एनीमिया और हाइपोथायरायडिज्म का आदि समस्याओं से ग्रसित थी। ऐसे मामलों में ऐसी जटिलताओं के विकसित

होने और प्रसवोत्तर रक्तस्राव का भी खतरा होता था लेकिन पीएमसीएच में उपलब्ध उच्चस्तरीय सुविधाओं के चलते यह सम्भव हो सका। डॉ. राजरानी शर्मा ने बताया कि पीएमसीएच प्रसूति एवं स्त्री रोग विभाग में अनुभवी चिकित्सकों की टीम के द्वारा गर्भवती महिला को सुरक्षित और तनाव मुक्त प्रसव के लिए उच्चतम स्तर की सुविधा के साथ साथ समय से पहले जन्मे बच्चों, बीमार या जन्म दोष वाले बच्चों की देखभाल के लिए बाल रोग विशेषज्ञों के साथ मिलकर काम करती है। गौरतलब है कि पीएमसीएच में महिला के गर्भधारण से लेकर सामान्य या सिजेरियन डिलीवरी के निःशुल्क सुविधा के साथ साथ नवजात के लिए एनआईसीयू की निःशुल्क सुविधा उपलब्ध कराई जा रही है। मरीज के परिजनों ने बताया हमें पीएमसीएच में विश्व स्तरीय सुविधाएं जैसे कि बिना किसी खर्च के डिलीवरी, - जिसमें सिजेरियन सेक्शन और तीन बच्चों के आईसीयू शुल्क शामिल हैं आदि निःशुल्क मिली। इन सुविधाओं के लिए परिजनों ने पीएमसीएच के चेयरमेन राहुल अग्रवाल एवं एक्जीक्यूटिव डॉयरेक्टर अमन अग्रवाल को धन्यवाद ज्ञापित किया। मां और बच्चे पूरी तरह से स्वस्थ है उन्हें छुट्टी दे दी गई है।

स्वीकृति कही और की, पंचायत ने निर्माण कही और करवाया



24 न्यूज अपडेट

desk24newsupdate@gmail.com

24 न्यूज अपडेट, सलूबर। सलूबर जिले के झल्लारा पंचायत समिति के समोड़ा पंचायत ने एक सड़क बनाने की स्वीकृति जारी करते हुए कागजों में ही निर्माण बता दिया। जब ग्रामीणों ने मौके पर जाकर देखा तो सड़क निर्माण शुरू तक नहीं हुआ और ग्रामीणों का गुस्सा फूट पड़ा। समोड़ा पंचायत के ग्रामीणों ने जिला। कलेक्टर से मामले की जांच करवाने की मांग की है। इस स्वीकृति के नाम पर पंचायत ने कहीं और सड़क का निर्माण शुरू करवा दिया। मामला सामने आने के बाद ग्रामीणों ने इसकी शिकायत ब्लॉक डेवलपमेंट ऑफिसर को की है। जानकारी के अनुसार क्षेत्रीय ग्रामीण अमरा मीणा, प्रकाश मीणा, खेमजी मीणा ने बताया कि 'सम्पर्क सड़क मय पुलिया निर्माण मेन रोड से मिठी वाला कुआं राजपुरा' के नाम से निर्माण कार्य की स्वीकृति जारी हुई थी। इसके बजाय सोला फला जाने वाले मार्ग पर रोड का निर्माण शुरू कर दिया। ग्रामीणों का कहना है कि मिठी वाला कुआं राजपुरा मेन रोड पर लंबे समय से सड़क निर्माण की मांग उठ रही थी। इस संबंध में आदेश निकला लेकिन निर्माण शुरू नहीं हुआ।

खुशियों का चौका : महिला ने 4 मिनट में 4 बच्चों को जन्म दिया

24 न्यूज अपडेट

desk24newsupdate@gmail.com



24 न्यूज अपडेट, जोधपुर। जैसलमेर की रहने वाली तुलछा ने जोधपुर के

उम्मेद हॉस्पिटल में सोमवार सुबह ने चार बच्चों को सिजेरियन डिलिवरी से जन्म दिया। मां और चारों बच्चे स्वस्थ हैं। इससे पहले दो डिलीवरी में बच्चों की मौत हो गई थी। पहले दो बच्चों की मौत होने पर डॉक्टरों ने क्रिटिकल केयर करते हुए महिला को तीन महीने पहले ही हॉस्पिटल में भर्ती कर लिया था। हर दिन महिला के स्वास्थ्य पर नजर रखी जा रही थी। बच्चों को फिलहाल एनसीयू में रखा गया है। डिलीवरी डॉक्टर इंद्रा भाटी की देखरेख में हुई।

24 न्यूज अपडेट

देश-दुनिया राज्यों एवं स्थानीय खबरों को देखने के लिए हिन्दी समाचार पत्र एवं न्यूज चैनल

ताजा खबरें देखने के लिए हमारे यूट्यूब चैनल को सब्सक्राइब करें

YouTube



हमारे फेसबुक पेज को फॉलो करें

लिंक पर क्लिक करें और हमारे चैनल को लाइक और सब्सक्राइब करें